

Seniň salamyňam almak islämok...

Category: Goşgular, Kitapcy

написано kitapcy | 21 январа, 2025

Seniň salamyňam almak islämok... «SENIŇ SALAMYŇAM ALMAK ISLÄMOK..»

Salamda Taňrynyň ady bar diýrler,
A seň salamyňam almak islämok.
Unudyldy seni söýlen döwürler,
Indi adyňy-da bilmek islämok.
Elbetde ki, haýyr bardyr şer işde,
Saňa aklym haýran, aňym dürüşde.
Nädip, syr bildirmän aýnap bilýärsiň,
Bir oýnam söz bilen oýnap bilýärsiň.
Maňa hasap berjek bolma mönsüräp,
Gyşda didelemde buz bolup doňan,
Gursagyndan syzlyp gan bolup dömen
Bir bigäne geçmez ýaly ýaňsylaň.
Ýuwdunan gözyaşlam özümki bolsun,
Hasabyň-hesibiň özüňki bolsun.

Çekseň bir özüň çek, biwepalygyň,
Ýükün atjak bolma özgäň omzuna.
Barmyş, bary-ýogy bir sapalygyň,
Sen bilýänem dälsiň, gussaň deňzine.
Agy kylyp, bokurdakdan ýuwdanym,
Dünýämi gark eýläp taşlap gaýdanyň.
Nätseň şeýt, ýol seniňki her işde,
Kebzäňden tutanda Duman perişde
Aljyraman berseň bor-la hasabyn.
Eger dalda isläp baksaň her ýana,
Kim bolarka şonda saňa perwana
Men ýeňledip bilmen yöne azabyň.
Şol wagt özümi diläp Hudaýdan,

Daş bolaryn seniň kimin gedaýdan.

Hem-de begenerin Iblisiň ogşan,
Alkymyňa basmanyma eňegmi.
Syratyň myhmandyr bir günde lagşar,
Ýer gysymlar göge tutan temegni.
Maňa duşan taýsyz ýalanam bolsaň,
Ýalandan ýüzüme gülenem bolsaň,
Çözlüp durmasa-da her salan düwnüň
Gamly pursatyňda gamlanar göwnüm.
Ýogsa-da aýtsana, kim gurdy hile,
Almasam-da seni Taňrydan diläp
Haçan seni menden aldylar dolap?
Ýaňy geljek bolup durkaň bu ile.
Geldiňem, başgady ýöne görjegiň,
Mähriňi mugtuna özgä berjegiň.

Del demlerden alan mähir-hyrujyň,
Gizlärin öýtdüňmi synçy gözümden.
Ýa tapmaz öýtdüňmi başga alajyn,
Men aňypdym ilki aýdan sözüňden.
Duýdum gijem bolsa ýene bir zady,
Ger söýseň panyda bir perizady
Hakyň söýgüsini unudyp bir dem
Ýalan söýgülere göwün ýüwürden
Men ýala beriljek jezady meger
Razy Ýaradandan bu jeza bilen
Kalbyma sanjylan bu yza bilen
Soňlap, gelejegmi ýagtyltsa eger.
Girmänime sebäp eýlär keremne,
Bu dünýäniň Şetdat salan Eremne.

Sen ýene gel, geler öýtme gaharym,
Miltem etmez, kalbym duran ýerinden.
Gonalgaňda howasyn sor şäheriň,
Hakyň yşky geçip durka serimden.
Öz dünýäme gümra bolar gezerin,
Men ýazaryn, ýöne bir zat ýazaryn.

Yşk nedir bilene, çakaryn çawuş,
Diýerin: – Bu ýalan, durmuşy ýalňyş.
Bakmañ göz-gaş kakysyna Iblisiñ
Berjegi bir posa, bir oýnam şygyr,
Bolmak islemeseñ misli güñ, sagyr,
Gaçyñ deñesinden beýle müflisiñ.
Bu yşka düşenden düşmäniñ ýegdir,
Kalbyna erk eden soltandyr, begdir.

Diñlänler tapylar, diñlemedigem,
Düşer sen tetelliñ guran toruna.
Jahan giñ, hiç zady geñlemedigem,
Elbet, bir gün her kes durar ýerine.
Ýöne ýene bir zat aýdaýyn saña,
Tötändenem bolsa sataşyp maña.
Gorjalanmaz ýaly pikir-oýlaryñ,
Gaşlañ bürüşdürmez ýaly roýlaryñ.
Men taşlap giderin bu ak şäheri
Ine-gana bäräk geleriñ ýaly,
Ýalandan şat bolup güleriñ ýaly,
Yaşat diýip geldi-geçer bahary.
Şemalladyp ýagyr bolan arkamy,
Hem atynyp bukup goýan hyrkamy.

Hydyr gören daglañ kemerlerinde,
Haky ýada salar gezer ýörerin.
«Enel-Hak» at salar damarlarymda,
Säher gözýaşymda ýüzer ýörerin.
Sabada syn edip Günüñ dogşuna,
Aglaryn goşulyp ýazyñ ýagşyna.
Hem şapagy synlap ikindinara,
Salam göndererin Gözel dildara.
Ýöne göz ýetirdim bir zada ilki
Seni öz dünýämden gyrkyp zyñmaly
Şeýtana el beren nebsi yeñmeli,
Gözel dildar, şonda bagyşlar belki...
Şoñ üçin salamyñ almak islämok,

Hatda adyňy-da bilmek islämok...

Has TÜRKMEN. Goşgular